

ဆွေးနွေးချက်များ

၂၀၂၁ ခုနှစ်၊ ဒီဇင်ဘာလ ၂၁ ရက်နေ့၊ နေ့လယ် (၁:၀၀) နာရီတွင် ရုံးအမှတ်(၂)၊ ပို့ဆောင်ရေးနှင့် ဆက်သွယ်ရေးဝန်ကြီးဌာန၊ ဆက်သွယ်ရေးညွှန်ကြားရေးမှူးဦးစီးဌာန၊ အစည်းအဝေးခန်းမ၌ Fortune Telecom Co.,Ltd က 2600 MHz လှိုင်းနှုန်းစဉ်အသုံးပြုခ (တတိယအရစ်) ပေးဆောင်ရန် ပျက်ကွက်ခြင်းနှင့်စပ်လျဉ်း၍ ဆက်လက်ဆောင်ရွက်သွားမည့် အစီအစဉ်များကို သိရှိနိုင်ရေး အတွက် Fortune Telecom Co.,Ltd နှင့် ကျင်းပပြုလုပ်ခဲ့သည့် အစည်းအဝေးမှတ်တမ်း

အစည်းအဝေးတက်ရောက်သူများ

အစည်းအဝေးသို့ ဆက်သွယ်ရေးညွှန်ကြားမှုဦးစီးဌာနမှ အောက်ဖော်ပြပါတာဝန်ရှိသူများ တက်ရောက် ခဲ့ကြပါသည် -

ဦးဇာနည်အောင်	ဒုတိယညွှန်ကြားရေးမှူးချုပ် အရင်းအမြစ်၊ ရေဒီယိုလှိုင်းနှုန်းစဉ် ကြီး ကြပ်ရေးဌာနကြီး
ဒေါ်ယုယုနိုင်	ဒုတိယညွှန်ကြားရေးမှူး အရင်းအမြစ်စီမံခန့်ခွဲမှုဌာန
ဦးဥက္ကာဖြိုး	လက်ထောက်ညွှန်ကြားရေးမှူး အရင်းအမြစ်စီမံခန့်ခွဲမှုဌာန
ဒေါ်ခင်ငြိမ်းချမ်းအောင်	ဦးစီးအရာရှိ ဘဏ္ဍာရေးဌာန
ဦးသူရကျော်	ဦးစီးအရာရှိ လိုင်စင်နှင့်စစ်ဆေးရေးဌာန
ဒေါ်ထက်ထက်အောင်	လက်ထောက်ဦးစီးမှူး အရင်းအမြစ်စီမံခန့်ခွဲမှုဌာန
ဒေါ်ယုမွန်မွန်စိုး	လက်ထောက်ဦးစီးမှူး အရင်းအမြစ်စီမံခန့်ခွဲမှုဌာန

အစည်းအဝေးသို့ Fortune Telecom Co.,Ltd မှ အောက်ဖော်ပြပါ တာဝန်ရှိသူများ တက်ရောက်ခဲ့ကြပါ သည် -

ဦးမြဟန်	Managing Director Fortune Telecom Co.,Ltd
---------	--

ဦးလှထွန်း

Manager

Fortune Telecom Co.,Ltd

ရည်ရွယ်ချက်

Fortune Telecom Co.,Ltd အနေဖြင့် ဦးစီးဌာနသို့ ပေးရန်ကျန်ရှိသည့် 2600 MHz လှိုင်းနှုန်းစဉ် အသုံးပြုခ၏ (တတိယအရစ်) ပေးဆောင်ရန် ပျက်ကွက်ခြင်းကိစ္စနှင့်စပ်လျဉ်း၍ ဆက်လက် ဆောင်ရွက်သွားမည့်အစီအစဉ်များကို သိရှိနိုင်ရန်။

ဆွေးနွေးချက်များ

၁။ ရှေးဦးစွာ ဦးဇနည်အောင်၊ ဒုတိယညွှန်ကြားရေးမှူးချုပ်၊ အရင်းအမြစ်၊ ရေဒီယိုလှိုင်းနှုန်းစဉ် ကြီးကြပ်ရေးဌာနကြီးက အဖွင့်အမှာစကားပြောကြားရာတွင် ဆက်သွယ်ရေးညွှန်ကြားမှုဦးစီးဌာန အနေဖြင့် ဆက်သွယ်ရေးကဏ္ဍတိုးတက်စေရေးအတွက် သက်ဆိုင်ရာအဖွဲ့အစည်းများနှင့် ပူးပေါင်း ဆောင်ရွက်ပေးလျက်ရှိပါကြောင်း၊ Fortune Telecom Co.,Ltd ၏ အခက်အခဲများလည်း နားလည် ပါကြောင်း၊ သို့ရာတွင် နိုင်ငံတော်အနေဖြင့် နစ်နာဆုံးရှုံးမှုများမရှိစေရန် Fortune Telecom Co.,Ltd အနေဖြင့် မည်သို့ဆောင်ရွက် ပေးမည်ကိုလည်း သိရှိလိုပါကြောင်း၊ လိုင်စင်ရရှိသူအနေဖြင့်လည်း Commitment ပြည့်မီအောင်ဆောင်ရွက်ရန်လည်း လိုအပ်ပါကြောင်း၊ ညွှန်ကြားရေးမှူးချုပ်မှလည်း မိမိတို့ဖက်က လုပ်ဆောင်နိုင်သည်များရှိပါက အဆင်ပြေစေရန် ဆောင်ရွက်ပေးဖို့ ညွှန်ကြားပါကြောင်း၊ ဦးစီးဌာနအနေဖြင့် မကြာခင် Spectrum Roadmap ကို ထုတ်ပြန်တော့မည်ဖြစ်သည့်အတွက် Auction ကိစ္စများပေါ်ထွက်လာပါက ပါဝင်ယှဉ်ပြိုင်ဆောင်ရွက်နိုင်ရေးအတွက် အရင်ကိစ္စများ (ကြေးကျန် ကိစ္စများ) ကို အပြီးသတ်ဆောင်ရွက်ရန်အရေးကြီးပါကြောင်း၊ Fortune Telecom Co.,Ltd ၏ ကိစ္စ နှင့်စပ်လျဉ်း၍ လိုင်စင်ကာလကိုပြန်ညှိခြင်းနှင့် Performance Bond သိမ်းယူခြင်းအထိ ဆောင်ရွက် ရန်ရှိရာ Fortune Telecom Co.,Ltd အနေဖြင့် ဆောင်ရွက်ပေးနိုင်မည့်နည်းလမ်းများကို သိရှိလို ပါကြောင်း ဆွေးနွေးပြောကြားခဲ့ပါသည်။

၂။ ဦးမြဟန်၊ Fortune Telecom Co.,Ltd က ဦးစွာ ယခုဆွေးနွေးမှုအတွက် ကျေးဇူးတင်ရှိ ပါကြောင်း၊ 2600 MHz လှိုင်းနှုန်းစဉ်လေလံပွဲကို ရည်ရွယ်ချက်ကြီးမားစွာဖြင့်ဝင်ပြိုင်ခဲ့ပါကြောင်း၊ တာဝါတိုင်တစ်တိုင်တွင် Subscriber (၅၀) ကျော်သာရရှိခဲ့သည့်အတွက် ဆုံးရှုံးမှုများ ကြုံတွေ့နေရ ပါကြောင်း၊ မိမိတို့အနေဖြင့်လည်း လှိုင်းနှုန်းစဉ်ကြေးများကို ယခင် (၂) ကြိမ် ပေးသွင်းခဲ့ပြီးဖြစ်ပြီး ၂၅% လောက်သာ ကျန်ရှိနေသည်ဖြစ်ပြီး ပေးချေရန်လည်း ကြိုးပမ်းဆောင်ရွက်နေပါကြောင်း၊ မြိတ်နှင့် ကော့သောင်းတို့တွင် မိမိတို့ Service စတင်ပေးပြီး များမကြာမီတွင် Covid-19 ရောဂါ အခြေအနေများ ဖြစ်ပေါ်လာသည့်အတွက်ကြောင့်လည်း အခက်အခဲများရှိလာပါကြောင်း၊ တာဝါတိုင် ဌာရမ်းခြင်း လုပ်ငန်းများ၌ အခက်အခဲများပေါ်ပေါက်လာသဖြင့် Roof Top နည်းလမ်း ပြောင်းလုပ်ရန် စဉ်းစားထားရှိပြီး နယ်မြို့များတွင်လည်း ဆောင်ရွက်နေမှုများရှိပါကြောင်း၊ Right of

Way ကိစ္စများတွင် နယ်မြေသက်ဆိုင်ရာ အဖွဲ့အစည်းများနှင့် ညှိနှိုင်းရာတွင်လည်း အခက်အခဲများ ရှိသဖြင့် ဦးစီးဌာနအနေဖြင့် ညှိနှိုင်းဆောင်ရွက်ပေးစေလိုပါကြောင်း၊ ထိုကဲ့သို့သော အခက်အခဲများ ကြောင့် တတိယအရစ်အတွက် ငွေပေးချေမည့်ရက်ကို နောင်နှစ် ၂၀၂၂ ထဲသို့ ပြောင်းရွှေ့လိုပါ ကြောင်းနှင့် မိမိတို့အနေဖြင့် ၂၀၂၂ ခုနှစ်ပထမနှစ်ပိုင်းတွင် လုပ်ငန်းပြန်လည် ပတ်လာနိုင်အောင် ကြိုးစားလုပ်ဆောင်သွားမည်ဖြစ်ပြီး ၂၀၂၂ ခုနှစ် နောက်ပိုင်းတွင် တတိယအရစ်အတွက် ငွေပေးချေ သွားမည်ဖြစ်ကြောင်း ဆွေးနွေးပြောကြားခဲ့ပါသည်။

၃။ ဒေါ်ယုယုနိုင်၊ ဒုတိယညွှန်ကြားရေးမှူးက Fortune Telecom Co.,Ltd အနေဖြင့် ၂၀၂၂ ခုနှစ်အတွင်း တတိယအရစ်အတွက် ငွေပေးသွင်းနိုင်ရေးတင်ပြလာခြင်းနှင့်စပ်လျဉ်း၍ ၂၀၂၂ ခုနှစ်အတွင်း အမှန်တကယ်ပေးချေနိုင်မည့် အခြေအနေရှိ/ မရှိ ကိုလည်း ထည့်သွင်းစဉ်းစားရန် လိုအပ်မည်ဖြစ်ကြောင်းနှင့် ထပ်ခါထပ်ခါ ရွှေ့ဆိုင်းမှုများ မပြုလုပ်သင့်ပါကြောင်း ဆွေးနွေးပြောကြား ခဲ့ပါသည်။

၄။ ဆက်လက်၍ ဦးဥက္ကာဖြိုး၊ လက်ထောက်ညွှန်ကြားရေးမှူးက ဦးစီးဌာနအနေဖြင့် လိုင်စင်ရရှိ သူများအကြား Equal Treatment ဖြစ်စေရေး အလေးထား ဆောင်ရွက်လျက်ရှိပါကြောင်း၊ Fortune Telecom Co.,Ltd သို့ ရွှေ့ဆိုင်းပေးသွင်းစေမည်ဆိုပါက ဦးစီးဌာနအနေဖြင့် ကုမ္ပဏီများအကြား တူညီမျှတစွာ ဆောင်ရွက်ရမည်ဖြစ်ပါသောကြောင့် လုပ်ကိုင်ဆောင်ရွက်မှုများတွင် အခက်အခဲများ ရှိပါကြောင်း၊ ယခင် Fortune Telecom Co.,Ltd က Deferred Payment ခွင့်ပြုနိုင်ရေး တင်ပြခဲ့ရာ ဦးစီးဌာနက ဝန်ကြီးရုံးအထိ အဆင့်ဆင့်တင်ပြခဲ့ပြီး ပြည်ထောင်စုဝန်ကြီးမှ ရွှေ့ဆိုင်းပေးသွင်းခွင့် မပြုဟု မှတ်ချက်ပြုသဖြင့် Fortune Telecom Co.,Ltd သို့လည်း Deferred Payment ကို ခွင့်မပြုကြောင်း အကြောင်းကြားခဲ့ပြီးဖြစ်ပါကြောင်း ၊ တတိယအရစ်ကို ၂၀၁၉ ခုနှစ် ဧပြီလ ကတည်းက ပေးဆောင်ရမည်ဖြစ်သောကြောင့် (၂)နှစ်ကျော် ကြာမြင့်နေပြီဖြစ်ရာ ဆက်သွယ်ရေး ဥပဒေ/ နည်းဥပဒေများနှင့်အညီ အတိုးပေးဆောင်ရမည်ဖြစ်ကြောင်း၊ ၂၀၂၁ ခုနှစ်၊ ဒီဇင်ဘာလအထိ နောက်ကျမှုအတွက် အတိုးကိစ္စကိုတွက်ချက်ပါက နောက်ကျရက်ပေါင်း (၉၈၄) ရက်အတွက် အမေရိကန်ဒေါ်လာ (၃) သိန်းကျော် အတိုးပေးဆောင်ရမည်ဖြစ်ရာ ထပ်မံရွှေ့ဆိုင်းနေပါက နောက်ကျရက်အလိုက်၊ အတိုးပေးဆောင်ရမည့်အပေါ် ထည့်သွင်းစဉ်းစားရန်လည်း လိုအပ်မည်ဖြစ် ပါကြောင်း ဆွေးနွေး ပြောကြားခဲ့ပါသည်။

၅။ ဦးမြဟန်၊ Fortune Telecom Co.,Ltd က မိမိတို့အနေဖြင့်လည်း တာဝါအခက်အခဲ၊ Right of Way အခက်အခဲများစွာ အမှန်တကယ်ဖြစ်ပေါ်နေပြီး ဆုံးရှုံးမှုများရှိနေသည့်အတွက် ဝန်ကြီးထံသို့ လည်း အသနားခံစာ တင်ပြသွားမည်ဖြစ်ပါကြောင်း ပြောကြားခဲ့ပါသည်။

၆။ နိဂုံးချုပ်အနေဖြင့် ဦးဇာနည်အောင်၊ ဒုတိယညွှန်ကြားရေးမှူးချုပ်က မိမိတို့အနေဖြင့် Fortune Telecom Co.,Ltd ၏ အခြေအနေ အခက်အခဲများလည်းနားလည်ပါကြောင်း၊ ယခင် ရွှေ့ဆိုင်း ပေးသွင်းခွင့်ပြုရန်ကိစ္စက ဝန်ကြီးရုံးအထိအဆင့်ဆင့် တင်ပြခဲ့မှုများရှိခဲ့ပါသဖြင့် ယခုပြန်လည်တင်ပြ ဆောင်ရွက်မည်ဆိုပါက အခက်အခဲများရှိနိုင်ပါကြောင်း၊ ယခု Fortune Telecom Co.,Ltd က ၂၀၂၂


ခုနှစ် နှစ်ကုန်ပိုင်းတွင် ငွေပေးသွင်းခွင့်ပြုနိုင်ရေး တင်ပြထားသော်လည်း သတ်မှတ်ချိန်တွင် အမှန်တကယ် မပေးသွင်းနိုင်မည်ကို စိုးရိမ်မိပါကြောင်း၊ ငွေမပေးသွင်းနိုင်ပါက ဦးစီးဌာနဘက်သို့ ဝန်ပိလာနိုင်ပြီး ဌာနအနေဖြင့် အခက်အခဲများရှိလာနိုင်ပါကြောင်း၊ Fortune Telecom Co.,Ltd ဘက်မှ မပေးသွင်းလျှင် လိုင်စင်ဖျက်သိမ်းမည့် အဆင့်အထိ ရောက်ရှိလာနိုင်သည်ဖြစ်ရာ မည်သို့ဆောင်ရွက်မည်ကို ဖြေကြားပေးစေလိုပါကြောင်း ပြောကြားရာတွင် ဦးမြဟန်၊ Fortune Telecom Co.,Ltd က ၂၀၂၂ ခုနှစ် နှစ်ကုန်ပိုင်းတွင် ပေးသွင်းသွားမည် ဖြစ်ပါကြောင်း ပြန်လည်ပြောကြားခဲ့ပြီး ဦးဇာနည်အောင်၊ ဒုတိယညွှန်ကြားရေးမှူးချုပ်က Fortune Telecom Co.,Ltd အနေဖြင့် 2600 MHz လှိုင်းနှုန်းစဉ် အသုံးပြုခ (တတိယအရစ်) ပေးသွင်းနိုင်ရေးနှင့်စပ်လျဉ်း၍ ဆောင်ရွက်ပေးမည့် အခြေအနေကို ဝန်ကြီးရုံးသို့ အမြန်ဆုံးတင်ပြသွားရန်လိုပါကြောင်း ပြောကြားခဲ့ပြီး အစည်းအဝေးကို ရုပ်သိမ်းခဲ့ပါသည်။

၇။ အစည်းအဝေးတွင် အောက်ပါတို့ကိုဆုံးဖြတ်ခဲ့ပါသည် -

စဉ်	ဆုံးဖြတ်ချက်များ	ဆောင်ရွက်ရန်
(က)	လှိုင်းနှုန်းစဉ်ကြေး တတိယအရစ်ကို ၂၀၂၂ ခုနှစ် ဒီဇင်ဘာလအထိ စောင့်ဆိုင်းပေးရန် ကိစ္စအား Fortune Telecom Co.,Ltd က ဝန်ကြီးရုံးသို့ အသနားခံစာ တင်ပြမှုအပေါ် အခြေခံ၍ အဆင့်ဆင့် တင်ပြသွားရန်	ဆက်သွယ်ရေးညွှန်ကြားမှု ဦးစီးဌာန
(ခ)	အင်တာနက်ဝန်ဆောင်မှုပေးသည့် ကုမ္ပဏီများ (ISP) နှင့် ညှိနှိုင်းဆွေးနွေးမှုကိစ္စများတွင် ကူညီဆောင်ရွက်ပေးရန်	ဆက်သွယ်ရေးညွှန်ကြားမှု ဦးစီးဌာန

အစည်းအဝေးရုတ်သိမ်းခြင်း

၈။ အထက်ပါအတိုင်း ဆွေးနွေးဆုံးဖြတ်ခဲ့ကြပြီး အစည်းအဝေးကို နေ့လည် (၁:၄၅) နာရီတွင် ရုပ်သိမ်းခဲ့ပါသည်။


မှတ်တမ်းတင်သူ

(ထက်ထက်အောင်၊ လက်ထောက်ဦးစီးမှူး)

ရက်စွဲ။ ၂၀၂၁ ခုနှစ်၊ ဒီဇင်ဘာလ ၂၇ ရက်
စာအမှတ်၊ ၇၀၀-ဆည/ ခွဲ(၇) အရင်းအမြစ်/ ၆၅၀၀

ဖြန့်ဝေခြင်း

အစည်းအဝေးတက်ရောက်သူများအားလုံး

မိတ္ထူကို

ရုံးလက်ခံ/ မျှောစာတွဲ